

## ಶ್ರೀಸುಬ್ರಹ್ಮಣ್ಯಭುಜಂಗಪ್ರಯಾತ ಸ್ತೋತ್ರಂ

ಭಜೇಽಹಂ ಕುಮಾರಂ ಭವಾನೀ ಕುಮಾರಂ  
 ಗಳೋಲ್ಲಾಸಿಹಾರಂ ನಮತ್ಸದ್ವಿಹಾರಮ್ |  
 ರಿಪುಸ್ತೋಮ ಪಾರಂ ನೃಸಿಂಹಾವತಾರಂ  
 ಸದಾನಿರ್ವಿಕಾರಂ ಗುಹಂ ನಿರ್ವಿಚಾರಮ್ ||

1

ನಮಾಮೀಶಪುತ್ರಂ ಜಪಾಶೋಣ ಗಾತ್ರಂ  
 ಸುರಾರಾತಿ ಶತ್ರುಂ ರವೀಂದ್ವಗ್ನಿನೇತ್ರಮ್ |  
 ಮಹಾಬರ್ಹಿಪತ್ರಂ ಶಿವಾಸ್ಯಾಬ್ಜಮಿತ್ರಂ  
 ಪ್ರಭಾಸ್ವತ್ಕಲತ್ರಂ ಪುರಾಣಂ ಪವಿತ್ರಮ್ ||

2

ಅನೇಕಾರ್ಕಕೋಟಿ ಪ್ರಭಾವಜ್ವಲಂತಂ  
 ಮನೋಹಾರಿ ಮಾಣಿಕ್ಯ ಭೂಷೋಜ್ವಲಂತಮ್ |  
 ಶ್ರಿತಾನಾಮಭೀಷ್ಟಂ ನಿಶಾಂತಂ ನಿತಾಂತಂ  
 ಭಜೇ ಷಣ್ಮುಖಂ ತಂ ಶರಚ್ಚನ್ದ್ರಕಾಂತಮ್ ||

3

ಕೃಪಾವಾರಿ ಕಲ್ಲೋಲಭಾಸ್ವತ್ಕಟಾಕ್ಷಂ  
 ವಿರಾಜನ್ಮನೋಹಾರಿ ಶೋಣಾಂಬುಜಾಕ್ಷಮ್ |  
 ಪ್ರಯೋಗ ಪ್ರದಾನ ಪ್ರವಾಹೈಕ ದಕ್ಷಂ  
 ಭಜೇ ಕಾನ್ತಿ ಕಾಂತಂ ಪರಸ್ತೋಮ ರಕ್ಷಮ್ ||

4

ಸುಕಸ್ತೂರಿ ಸಿಂದೂರ ಭಾಸ್ವಲ್ಲಲಾಟಂ  
 ದಯಾ ಪೂರ್ಣ ಚಿತ್ತಂ ಮಹಾದೇವಪುತ್ರಮ್ |  
 ರವೀನ್ದೂಲ್ಲಸದ್ರತ್ನ ರಾಜತ್ಕಿರೀಟಂ  
 ಭಜೇ ಕ್ರೀಡಿತಾಕಾಶ ಗಂಗಾದ್ರಿಕೂಟಮ್ ||

5

ಸುಕುನ್ದ ಪ್ರಸೂನಾವಳೀ ಶೋಭಿತಾಂಗಂ  
 ಶರತ್ಪೂರ್ಣಚನ್ದ್ರ ಪ್ರಭಾಕಾಂತಿಕಾನ್ತಮ್ |  
 ಶಿರೀಷಪ್ರಸೂನಾಭಿರಾಮಂ ಭವನ್ತಂ  
 ಭಜೇ ದೇವಸೇನಾಪತಿಂ ವಲ್ಲಭಂ ತಮ್ ||

6

ಸುಲಾವಣ್ಯ ಸತ್ಸೂರ್ಯ ಕೋಟಿ ಪ್ರತೀಕಂ  
 ಪ್ರಭುಂ ತಾರಕಾರಿಂ ದ್ವಿಷಡ್ಭಾಹುಮೀಶಮ್ |  
 ನಿಜಾರ್ಕ ಪ್ರಭಾದೀಪ್ಯಮಾನಾವಿಲಾಶಂ  
 ಭಜೇ ಪಾರ್ವತೀಪ್ರಾಣಪುತ್ರಂ ಸುಕೇಶಮ್ ||

7

ಅಜಂ ಸರ್ವಲೋಕಪ್ರಿಯಂ ಲೋಕನಾಥಂ  
 ಗುಹಂ ಶೂರಪದ್ಮಾದಿದಂಭೋಳಿಧಾರಮ್ |  
 ಸುಚಾರುಂ ಸುನಾಸಾಪುಟಂ ಸಚ್ಚರಿತ್ರಂ  
 ಭಜೇ ಕಾರ್ತಿಕೇಯಂ ಸದಾ ಬಾಹುಲೇಯಮ್ ||

8

ಶರಾರಣ್ಯ ಸಂಭೂತಮಿನ್ದ್ರಾದಿವನ್ದಂ  
 ದ್ವಿಷಡ್ಭಾಹು ಸಂಖ್ಯಾಯುಧಶ್ರೇಣಿ ರಮ್ಯಮ್ |  
 ಮರುತ್ಸಾರಥಿಂ ಕುಕ್ಕುಟೇಶಂ ಸುಕೇತುಂ  
 ಭಜೇ ಯೋಗಿಹೃತ್ಪದ್ಮಮಧ್ಯಾಧಿವಾಸಮ್ ||

9

ವಿರಿಂಚೀನ್ವವಲ್ಲೀಶ ದೇವೇಶಮುಖ್ಯಂ  
 ಪ್ರಶಸ್ತಾಮರ ಸ್ತೋಮ ಸಂಸ್ತೂಯಮಾನಮ್ |  
 ದಿಶ ತ್ವಂ ದಯಾಲೋ ಶ್ರಿಯಂ ನಿಶ್ಚಲಾಂ ಮೇ  
 ವಿನಾ ತ್ವಾಂ ಗತಿಃ ಕಾ ಪ್ರಭೋ ಮೇ ಪ್ರಸೀದ || 10

ಪದಾಂಭೋಜಸೇವಾ ಸಮಾಯಾತಬೃನ್ದಾ-  
 ರಕಶ್ರೇಣಿ ಕೋಟೀರ ಭಾಸ್ವಲ್ಲಲಾಟಮ್ |  
 ಕಳತ್ರೋಲ್ಲಸತ್ಪಾರ್ಶ್ವ ಯುಗ್ಮಂ ವರೇಣ್ಯಂ  
 ಭಜೇ ದೇವಮಾಧ್ಯಂತ ಹೀನಪ್ರಭಾವಮ್ || 11

ಭವಾಂಭೋಧಿ ಮಧ್ಯೇ ತರಂಗೇ ಪತಂಂತಂ  
 ಪ್ರಭೋ ಮಾಂ ಸದಾ ಪೂರ್ಣದೃಷ್ಟ್ಯಾ ಸಮೀಕ್ಷ್ಯ |  
 ಭವದ್ಭಕ್ತಿನಾವೋದ್ಧರ ತ್ವಂ ದಯಾಲೋ  
 ಸುಗತ್ಯಂತರಂ ನಾಸ್ತಿ ದೇವ ಪ್ರಸೀದ || 12

ಗಳೇ ರತ್ನಭೂಷಂ ತನೌ ಮಂಜುವೇಷಂ  
 ಕರೇ ಜ್ಞಾನಶಕ್ತಿಂ ದರಸ್ಮೈರಮಾಸ್ಯೇ |  
 ಕಟಿನ್ಯಸ್ತಪಾಣಿಂ ಶಿಖಿಸ್ಥಂ ಕುಮಾರಂ  
 ಭಜೇಽಹಂ ಗುಹಾದನ್ಯದೈವಂ ನ ಮನ್ಯೇ || 13

ದಯಾಹೀನ ಚಿತ್ತಂ ಪರದ್ರೋಹವೃತ್ತಿಂ  
 ಸದಾ ಪಾಪಶೀಲಂ ಗುರೋರ್ಭಕ್ತಿಹೀನಮ್ |  
 ಅನನ್ಯಾವಲಮ್ಬಂ ಭವನ್ನೇತ್ರಪಾತ್ರಂ  
 ಕೃಪಾಶೀಲ ಮಾಂ ಭೋ ಪವಿತ್ರಂ ಕುರು ತ್ವಮ್ || 14

ಮಹಾಸೇನ ಗಾಂಗೇಯ ವಲ್ಲೀಸಹಾಯ  
 ಪ್ರಭೋ ತಾರಕಾರೇ ಷಡಾಸ್ಯಾಮರೇಶ |  
 ಸದಾ ಪಾಯಸಾನ್ನ ಪ್ರಿಯಸ್ತ್ವಂ ಗುಹೇತಿ  
 ಸ್ಮರಿಷ್ಯಾಮಿ ಭಕ್ತ್ಯಾ ಕದಾಹಂ ವಿಭೋ ತ್ವಾಮ್ || 15

ಪ್ರತಾಪಸ್ಯ ಬಾಹೋ ನಮದ್ವೀರಬಾಹೋ  
 ಪ್ರಭೋ ಕಾರ್ತಿಕೇಯೇಷ್ವಕಾಮಪ್ರದೇತಿ |  
 ಯದಾ ಯೇ ಭಜಂತೇ ಭವಂತಂ ತದೈವ  
 ಪ್ರಸನ್ನಂ ಸುತೋಷಂ ಶ್ರಿಯಂ ತ್ವಂ ದದಾಸಿ || 16

ಅಪಾರೇತಿ ದಾರಿದ್ರ್ಯ ವಾರಾಶಿ ಮಧ್ಯೇ  
 ಭ್ರಮಂತಂ ಜನಗ್ರಾಹ ಪೂರ್ಣೇ ನಿತಾಂತಮ್ |  
 ಮಹಾಸೇನ ಮಾಮುಧ್ಧರ ತ್ವಂ ಕಟಾಕ್ಷಾ-  
 ವಲೋಕೇನ ಕಿಂಚಿತ್ ಪ್ರಸೀದ ಪ್ರಸೀದ || 17

ಸ್ಥಿರಾಂ ದೇಹಿ ಭಕ್ತಿಂ ಭವತ್ಪಾದಪದ್ಮೈ  
 ಶ್ರಿಯಂ ನಿಶ್ಚಲಾಂ ದೇಹಿ ಮಹ್ಯಂ ಕುಮಾರ |  
 ಗುಹಾ ಚನ್ದ್ರತಾರಂ ಸುವಂಶಾಭಿವೃದ್ಧಿಂ  
 ಕುರು ತ್ವಂ ಪ್ರಭೋ ಮೇ ಮನಃ ಕಲ್ಪಸಾಲ || 18

ನಮಸ್ತೇ ನಮಸ್ತೇ ಮಹಾಶಕ್ತಿಪಾಣೇ  
 ನಮಸ್ತೇ ನಮಸ್ತೇ ಲಸದ್ವಜ್ರಪಾಣೇ |  
 ನಮಸ್ತೇ ನಮಸ್ತೇ ಕಟಿನ್ಯಸ್ತಪಾಣೇ  
 ನಮಸ್ತೇ ನಮಸ್ತೇ ಸದಾಭೀಷ್ವಪಾಣೇ || 19

ನಮಸ್ತೇ ನಮಸ್ತೇ ಮಹಾಶಕ್ತಿಧಾರಿನ್  
 ನಮಸ್ತೇ ಸುರಾಣಾಂ ಮಹಾಸೌಖ್ಯದಾಯಿನ್ |  
 ನಮಸ್ತೇ ಸದಾ ಕುಕ್ಕುಟೇಶೋಽಗ್ನಿ ಕೇತಾ-  
 ಸ್ಸಮಸ್ತಾಪರಾಧಂ ವಿಭೋ ಮೇ ಕ್ಷಮಸ್ವ || 20

ಕುಮಾರಾತ್ಮರಂ ಕರ್ಮಯೋಗೇ ನ ಜಾನೇ  
 ಕುಮಾರಾತ್ಮರಂ ಕರ್ಮಶೀಲಂ ನ ಜಾನೇ |  
 ಯ ಏಕೋ ಮುನೀನಾಂ ಹೃದಬ್ಜಾಧಿವಾಸಃ  
 ಶಿವಾಂಕಂ ಸಮಾರುಹ್ಯ ಸತ್ಪೀಠಕಲ್ಪಮ್ || 21

ವಿರಿಂಚಾಯ ಮನ್ಮೋಪದೇಶಂ ಚಕಾರ  
 ಪ್ರಮೋದೇನ ಸೋಽಯಂ ತನೋತು ಶ್ರಿಯಂ ಮೇ |  
 ಯಮಾಹುಃ ಪರಂ ವೇದ ಶೂರೇಷು ಮುಖ್ಯಂ  
 ಸದಾ ಯಸ್ಯ ಶಕ್ತ್ಯಾ ಜಗದ್ಭೀತಿ ದೂರಮ್ || 22

ಯಮಾಶ್ರಿತ್ಯ ದೇವಾಃ ಸ್ಥಿರಂ ಸ್ವರ್ಗಪಾಲಾಃ  
 ಸದೋಂಕಾರರೂಪಂ ಚಿದಾನಂದಮೀಡೇ |  
 ಗುಹಸ್ತೋತ್ರಮೇತತ್ ಕೃತಂ ತಾರಕಾರೇಃ  
 ಭುಜಂಗಪ್ರಯಾತೇನ ಹೃದ್ಯೇನ ಕಾಂತಮ್ || 23

ಜನಾ ಯೇ ಪರಂತೇ ಮಹಭಕ್ತಿ ಯುಕ್ತಾಃ  
 ಪ್ರಮೋದೇನ ಸಾಯಂ ಪ್ರಭಾತೇ ವಿಶೇಷಃ |  
 ನಜನ್ಮಕ್ಷ್ಯ ಯೋಗೇ ಯದಾ ತೇ ಪಠಂತೇ  
 ಮನೋವಾಂಛಿತಾನ್ ಸರ್ವಕಾಮಾನ್ ಲಭಂತೇ || 24

|| ಇತಿ ಶ್ರೀಸುಬ್ರಹ್ಮಣ್ಯಭುಜಂಗಪ್ರಯಾತಸ್ತೋತ್ರಂ ಸಂಪೂರ್ಣಮ್ ||